



MALTA

**QORTI CIVILI
PRIM' AWLA**

**ONOR. IMHALLEF
GIANNINO CARUANA DEMAJO**

Seduta tas-17 ta' Marzu, 2005

Citazzjoni Numru. 1225/2003

**Guido Sapiano u ommu Angela sive Lina Sapiano
armla ta' Carlo Sapiano bħala użufruttwarja ta' l-assi
ta' l-istess żewġha**

Versus

Joseph Grech

Dan il-provvediment huwa dwar talba tal-konvenut Joseph Grech biex jiġġustifika l-kontumaċja tiegħu. Ir-referta ta' l-uffiċjal eżekuttiv tal-qorti inkarigat bin-notifika ta' l-atti saret fis-16 ta' Ġunju 2004¹ u tgħid illi l-istess uffiċjal eżekuttiv fil-15 ta' Ġunju 2004 innotifika lill-konvenut Joseph Grech personalment billi tah f'idejh kopja taċ-ċitazzjoni u tad-dikriet li bih il-qorti ordnat innotifika. Meta, wara, il-proċess ingieq quddiemha, il-qorti, billi rat illi l-konvenut, għalkemm deher li kien notifikat, ma ressaqx eċċezzjonijiet, ordnat, b'dikriet tas-27 ta' Jannar

¹ *Fol. 30 tergo.*

2005², illi l-kawża titqiegħed fuq il-lista ta' nhar il-Ġimgħa 25 ta' Frar 2005 fid-9.00 *a.m.* sabiex dakinhar jiffassal programm għas-smiġn tax-xhieda ta' l-atturi. Ordnat ukoll illi jsiru n-notifiki meħtieġa.

Fil-25 ta' Frar 2005 il-konvenut deher quddiem il-qorti u talab illi jiġġustifika n-nuqqas tiegħu illi jressaq l-eċċezzjonijiet tiegħu fiż-żmien li tagħti l-liġi għax qal illi, minkejja dak li tgħid ir-referta tas-16 ta' Ġunju 2004, hu ma kienx notifikat bl-atti.

Il-qorti għalhekk sejthet biex jidher quddiemha l-ufficjal eżekuttiv inkarigat bin-notifiki u dan xehed illi għaraf lill-konvenut, preżenti fl-awla quddiemu, u ikkonferma illi l-atti kien hallehom f'idejn il-konvenut stess.

Ma nġiebet ebda raġuni għala l-qorti ma għandhiex toqgħod fuq l-ufficjal eżekuttiv tagħha, u għalhekk tqis illi l-konvenut tassew kien notifikat kif trid il-liġi fil-15 ta' Ġunju 2004. Billi l-konvenut la ressaq l-eċċezzjonijiet tiegħu fiż-żmien li tagħti l-liġi u lanqas ressaq raġuni tajba biex ifisser in-nuqqas tiegħu, għandu jitqies kontumaci.

Il-qorti għalhekk tiċċad it-talba tal-konvenut Joseph Grech biex jiġġustifika l-kontumacija tiegħu.

< Sentenza In Parte >

-----TMIEM-----

² *Fol.* 31.